

پھوپھوکان شیلوغ

مہ ژانے تے کیہ لو دوم ای موش بوغدو بوغدو، دُور دُوری اوتی، کان کانی دوسی، لیلوٹان غون کوسی، خیشیقان غون دئیے ای ژاغا بوغدو کی کیاکپی، بخہ بخہ، پولنا پولینی، کول ناوولی ای سیر نیزی اسونی، سیرو موڑو دریا بیران۔ روئے بڑاخ بیتی نستہ نستہ کوری ہے موشو التی ہتے سیرہ پیکھیتانی۔ سیر لیچھی کورین کوری بی ہائے۔ موشو غیچ چھوئے بیکو جو شیر بی شیرو جوانان یی نیسانی۔ سیرو راؤ راؤ کوری دوسیتانی۔ موش کیہ بیتی سیرہ پھار نیسی ای ژاغا بغائے کی واوو لیشو چھیران واؤ تھالوا ڈاؤ ڈاؤ کوری لیشو ٹھوریران۔ لیشو قاؤ قاؤ زارو، ڈاؤ ڈاؤ پیچہ پیچ ٹھوری دی ہتوغو رونخیک کم نو ہوئے۔ ہے موشو بوختووارو گیتی پیکھی بغائے۔۔۔ بی بی ای ژاغا بغائے کی کانہ بوئیک چوڑیران۔ گوچہ ای ختان شیر۔ ختانی ای کومورو تان سورو سومئے وور بی وورو بیتی نیشی اسور۔ ہے موش کومورو پوشی حیران بیکو بوئیک ریتائے کی بیس پریو نسلاری میرٹوریران موژا، تو کو حیران بوسان؟ موش پھار لوڑیکو بوئیک پور اولوئی بغائے۔ ہتے کومورو برخ برخ ہوسی ہتے ژاغا تُمٹاؤت ہوئے۔ تہ کی نو پوشیرو مہ دی نو پوشیرو۔ شیلوغ نسی نیسیکو موش انگاہ ہوئے کی خوشپ بیرائے۔۔۔۔

راوی۔ ڈاکٹر عنایت اللہ فیضی (تمغہ امتیاز)